

ኢየሱስ ብቻ?

በአገራችን «ኢየሱስ ብቻ» ወይም በእንግሊዝኛ ‘ONLY JESUS’ በመባል የሚታወቁ ክርስቲያኖች እንዳሉ ብዙዎቻችን እናውቃለን። እነዚህ ክርስቲያኖች ኢየሱስ ክርስቶስ አብም፣ ወልድም መንፈስ ቅዱስም ነው። ሥላሴ የሚባል ነገር የለም። «እግዚአብሔር አንድ ብቻ ነው፤» ስሙም ኢየሱስ ነው የሚል እምነት ያላቸው የእግዚአብሔርን አንድነት እንጂ ሦስትነቱን የማያምኑ ክፍሎች ናቸው።

የዚህ እምነት ተከታዮች በአገራችን «የሐዋርያት ቤተ ክርስቲያን» በመባል ሲታወቁ በውጭ አገር ደግሞ ‘UNITED PENTECOSTAL CHURCH’ ።

የ«ኢየሱስ ብቻ» ወይም «የሐዋርያት ቤተክርስቲያን አማኞች ሥላሴ የሚለው ቃል በመጽሐፍ ቅዱስ ውስጥ አንድ ጊዜም ያልተጠቀሰ ሰዎች ያመጡት ትምህርት ነው ይላሉ። በመሠረቱ የሥላሴ ማለትም የእግዚአብሔር ሦስትነትና አንድነት ትምህርት በእግዚአብሔር ቃል ውስጥ አለ ወይስ የለም ብለን መጠየቅ አለብን እንጂ «ሥላሴ» የሚለው ቃል በእግዚአብሔር ቃል ውስጥ አለመኖሩ ሊያከራክረን አይገባም። ሰዎች አንድን ሰፊ ያለ ሐሳብ አጠቃለው በአንድ ቃል ለማቅረብ ሲፈልጉ አንድ ልዩ ስም ሊያወጡለት ይችላሉ። ያ የወጣለት ስም ያንን ሐሳብ ያመለክታል እንጂ ከዚያ ሐሳቡ የተለየ ትርጉም የለውም። ስለዚህ ማተኮር ያለብን ሐሳቡ ላይ ነው እንጂ ስያሜው ላይ አይደለም።

መጽሐፍ ቅዱስ ስለ እግዚአብሔር ሦስትነትና አንድነት ምን ይላል?

በዘፍ 1፣26 ያለውን እንመልከት «እግዚአብሔር አለ ሰውን በመልካችን እንደ ምሳሌአችን እንፍጠር።» እግዚአብሔር አንድ አካል ብቻ ከሆነ ለምን ብዙ ቁጥር መጠቀም አስፈለገው? መላእክትን እያወያየ ነው እንዳንል የተፈጠርነው በእግዚአብሔር

አምሳል ነው እንጂ በእግዚአብሔርና በመላእክት አምሳል አይደለም። ደግሞም መላእክት ፍጡር ስለሆነ የመፍጠር ኃይል የላቸውም። እግዚአብሔር ራሱን በብዙ ቁጥር ለጠቀሰባቸው ሥፍራዎች «የኢየሱስ ብቻ» አማኞች የሚሰጡት ቁንጽል መልስ፣ «እግዚአብሔር ከገዛ ፈቃዱ ጋር ሲመካከር ነው» የሚል ነው። ታዲያ ከራሱ ጋር የሚነጋገር ከሆነ ለምን በብዙ ቁጥር መናገር አስፈለገው? እነርሱም እንደሚሉት ከፈቃዱ ጋር ከተማከረ በኋላ ለምን «በመልክ እንደ ምሳሌዬ ልፍጠር» አላለም? በእግዚአብሔር ቃል ውስጥ ዳዊት ከነፍሱ ጋር ሲነጋገር እናነባለን (መዝ. 103፤ 1-4፤ መዝ. 42፤5) ነገር ግን አንድም ቦታ የብዙ ቁጥር ሲጠቀም አናነብም። በአንጻሩ ግን እግዚአብሔር በተደጋጋሚ በብዙ ቁጥር ሲጠቀም እናነባለን። (ዘፍ. 1፤26፤ ዘፍ. 3፤22፤ ዘፍ. 11፤7፤ ኢሳ. 6፤8)።

እግዚአብሔር ራሱን በብዙ ቁጥር የሚጠራው ከገዛ ራሱ ፈቃድ ጋር ሲመካከር ነው ለማለት የሚጠቀሙበት ጥቅስ ኤፌ. 1፤11 ነው። ቃሉ እንዲህ ይላል «እንደ ፈቃዱ ምክር ሁሉን የሚሠራ እንደ እርሱ አሳብ አስቀድመን የተወሰንን በክርስቶስ ደግሞ ርስትን ተቀበልን።» ይህ እነርሱ የራሳቸውን ትርጉም ለማጽደቅ የሚጠቀሙበት ጥቅስ ራሱ የአብንና የወልድን ህልውና የሚገልጽ ነው።

የ«ኢየሱስ ብቻ» አማኞች አብ ወልድ መንፈስ ቅዱስን እንዴት ይተረጉማሉ?

- አብ: - የእግዚአብሔር አምላክነት (HIS DIVINITY)
 - ወልድ: - የእግዚአብሔር በሥጋ መገለጥ (HIS HUMANITY)
- መንፈስ ቅዱስ፣ የእግዚአብሔር እንቅስቃሴ ወይም ኅይል ነው (HIS ACTIVITY) ነው ብለው የራሳቸውን ትርጓሜ ይሰጡታል።

እንግዲህ ከእነርሱ አተረጓጎም ተነስተን አንዳንድ ጥያቄዎችን እንጠይቅ።

1. ወልድ የእግዚአብሔር በሥጋ መገለጥ እንጂ በራሱ አምላክነት ያለው ካልሆነ በዮሐ 17፤5 ላይ በሥጋ የተገለጠው ወልድ

ለምን እንዲህ ብሎ ጸለየ፤ «አሁንም አባት ሆይ ዓለም ሳይፈጠር በአንተ ዘንድ በነበረኝ ክብር አንተ በራስህ ዘንድ አክብረኝ።» ይጻፈልኝ የነበረውስ ለማን ነው? ለ«ኢየሱስ ብቻ» አማኞች ወልድ የሚለው ቃል ትርጉም የሚኖረው ኢየሱስ ከድንግል ማርያም ከተወለደ በኋላ ብቻ ነው። እግዚአብሔር ወልድ የሚለው ቃል ለእነርሱ ትርጉም የለውም። እንዲህ ከሆነ ወልድ ለአብ «ዓለም ሳይፈጠር በአንተ ዘንድ በነበረኝ ክብር አክብረኝ» ሲል ምን ማለቱ ነበረ? ለማንም ሰው ግልጽ ሆኖ የሚታየው ትርጓሜ ወልድ ከመገለጡ በፊት ከአብ ዘንድ በክብር እንደነበረ ነው።

ዓለም ሳይፈጠር ወልድ በአብ ዘንድ የነበረው ክብር ምን ዓይነት ክብር ነበረ?

«እርሱ (ወልድ) በእግዚአብሔር (በአብ) መልክ ሲኖር ሳለ (በሥጋ ከመገለጡ በፊት ማለት ነው) ከእግዚአብሔር (ከአብ) ጋር መተካከልን (ከአብ ጋር የነበረውን እኩልነት) መቀማት እንደሚገባ ነገር አልቆጠረውም፤ ነገር ግን የባሪያን መልክ ይዞ በሰውም ምሳሌ ሆኖ ራሱን ባዶ አደረገ በዚህም ምክንያት ደግሞ እግዚአብሔር (አብ) ያለ ልክ ከፍ ከፍ አደረገው ከስምም ሁሉ በላይ ያለውን ስም ሰጠው፤ ይህም በሰማይና በምድር፤ ከምድር በታች ያሉት ሁሉ በኢየሱስ ስም ይንበረከኩ ዘንድ መላስም ሁሉ ለእግዚአብሔር አብ ክብር ኢየሱስ ክርስቶስ ጌታ እንደሆነ ይመሰክር ዘንድ ነው።» ፊል. 2፣6-11 ከዚህ ጥቅስ በግልጽ የምንረዳው ወልድ የባሪያን መልክ ወስዶ በሥጋ ከመገለጹ በፊት ከአብ ጋር እኩል የሆነ ክብርና ኅልውና እንደነበረው ነው። ወልድ በሥጋ ከመገለጹ በፊት እርሱ ራሱ እግዚአብሔር አብ ነበረ የሚል ትምህርት የ«ኢየሱስ ብቻ» አማኞች ትምህርት እንጂ መጽሐፍ ቅዱስ የሚያስተምረው ትምህርት አይደለም። ወልድ እራሱ አብ ነበረ ለማለት ከሚጠቀሙባቸው ጥቅሶች ዋነኛው ኢ.ሳ. 9፣6ትን ነው። በዚህ ጥቅስ ውስጥ ኢየሱስን «የዘለዓለም አባት» ስለሚለው ኢየሱስ ራሱ እግዚአብሔር ጋር ያለውን የባህርይ አንድነት ያመለክታል እንጂ ኢየሱስ ራሱ እግዚአብሔር አብ ነው የሚል ትርጓሜ ሊሰጠው አይገባም። ለምሳሌ ጳውሎስ ለጢሞቴዎስ መንፈሳዊ አባት እንደነበረ ከእግዚአብሔር ቃል እናነባለን። «በእምነት እውነተኛ ልጅ ለሆነው ለጢሞቴዎስ» (1ጢሞ. 1፣2)። የእግዚአብሔር ቃል የአባትነት ስም ለወልድ ስለሰጠ ወልድ አብ ነው ብለን ልንተረጎም

አንቸልም። ዳግመኛ የተወለድነው በክርስቶስ ኢየሱስ በማመን ስለሆነ ለዘላለም መንፈሳዊ አባታችን ብለን ልንጠራው እንችላለን፤ ደሙን አፍስሶ የዋጀን ጌታ ይቅርና የምሥራቹን ነግሮን ወደ እምነት ያመጣን የእግዚአብሔር ሰው እንኳ «በእምነት እውነተኛ ልጅ ነህ» ብሎ የአባትነትን ሥፍራ ሊወሰድ እንደሚችል እናያለን።

ወልድ በሥጋ ከመገለጡ በፊት እርሱ ራሱ እግዚአብሔር አብ ከነበረ «ከእግዚአብሔር ጋር መተካከልን መቀማት እንደሚገባ ነገር አልቆጠረውም» ሲል ምን ማለቱ ነው? «ጋር» የሚለው ቃል ራሱ ከአንድ በላይ የሆኑ ነገሮችን ያመለክታል። «መተካከልን» የሚለው ቃል ደግሞ ሁለት እኩል የሆኑ ነገሮችን ያመለክታል። አንድ ነገር ከራሱ ጋር ሊተካከል አይችልም። በተጨማሪ ቀደም ብለን ባየነው ጥቅስ (በዮሐ. 17:5) ላይ «በአንተ ዘንድ በነበረኝ ክብር» ሲልም በሥጋ ከመገለጡ በፊት በአብ ዘንድ ስለነበረው ክብር ይናገራል እንጂ እኔ ራሴ አብ ነበርኩ አይልም። «በአንተ፣ ዘንድ» የሚለው ቃል ራሱ ሁለት የተለያዩ ጎልውና ያላቸውን ግለሰቦች /PERSONS/ ያመለክታል።

ምሥጢረ ሥላሴ፣ ወይም የእግዚአብሔር ሦስትነትና አንድነት ትምህርት በእኛ ውስን አእምሮ ሙሉ ለሙሉ ለመረዳት አስቸጋሪ ትምህርት ስለሆነ ለአእምሮ የምትቀለዋን ክፍል ብቻ ማለትም የእግዚአብሔርን አንድነት ወስደን፣ ሦስትነቱን መካድ አልተፈቀደልንም። እንኳን ሁሉን የፈጠረ የእግዚአብሔር ማንነት ትምህርት ይቅርና ትምህርት ቤት ሄደን የምንማረው የሒሳብና የሳይንስ ትምህርት እንኳን አንዳንዴ ከአእምሮአችን በላይ ይሆናል። የእግዚአብሔርን ቃል የምንቀበለው ለእምሮአችን ሁልጊዜ ግልጽ ስለሆነ ሳይሆን እውነተኛ ቃል ስለሆነ ነው። ለዚህ ነው በዘጸ 29፣29 «ሚስጢሩ ለአምላካችን ለእግዚአብሔር ነው፤ የተገለጸው ግን የዚህን ህግ ቃሎች ሁሉ እናደርግ ዘንድ ለእኛ ለዘላለምም ለልጆቻችን ነው» የሚለው። የእግዚአብሔር ሦስትነትና አንድነት በውስጡ ለእኛ ያልተገለጸልን ምስጢር ቢኖርበትም የተገለጸልንን ያህል የመቀበል ኃላፊነት አለብን። የሚስጢሩን ጥልቀት ለእግዚአብሔር ትተን የተገለጸውን እውነት በየዋሃነት እንቀበል።

ስለ እግዚአብሔር ሦስትነትና አንድነት በእግዚአብሔር ቃል ውስጥ የተገለጸልን እውነት ምንድነው?

አብ፣ ወልድና መንፈስ ቅዱስ በአካል ሦስት መሆናቸውን በማቴ 3፣16-17 እናያለን። «ኢየሱስም ከተጠመቀ በኋላ ወዲያው ከውኃው ወጣ፤ እነሆም ሰማያት ተከፈቱ የእግዚአብሔርም መንፈስ እንደ ርግብ ሲወርድ በእርሱ ላይም ሲመጣ አየ፤ እነሆም ድምጽ ከሰማያት መጥቶ፤ በእርሱ ደስ የሚለኝ የምወደው ልጄ ይህ ነው አለ።»

መንፈስ ቅዱስ ለ«ኢየሱስ ብቻ» አማኞች የእግዚአብሔር ኃይል ወይም የእግዚአብሔር እንቅስቃሴ ብቻ እንጂ እራሱን የቻለ ህልውና /PERSONALITY/ ከሌለው በኋላ 48፣16 ለምን «ጌታ እግዚአብሔርና መንፈሱ ልከውኛል» በማለት በብዙ ቁጥር ይናገራል። አብ፣ ወልድ፣ መንፈስ ቅዱስ ሁሉም በኢየሱስ የተጠቃለሉ ከሆነ ኢየሱስ በዮሐ. 14፣26 «አብ በስሜ የሚልከው ግን መንፈስ ቅዱስ የሆነው አጽናኝ እርሱ ሁሉን ያስተምራችኋል፤ እኔም የነገርኳቸውን ሁሉ ያሳስባችኋል።» ሲል ምን ማለቱ ነው? ይህ ጥቅስ ራሱ ሦስት የተለያዩ ግለሰቦች /PERSONALITY/ መሆናቸውን ያሳያል። አብ፣ ወልድንና መንፈስ ቅዱስን ለያይቶ ያሳያል። መንፈስ ቅዱስ የእግዚአብሔር እንቅስቃሴ ወይም ኃይል ሳይሆን ራሱን የቻለ ኅልውና ያለው የሚያስተምር የሚያሳስብ እንደሆነ እናያለን።

ሁለቱም መንትዮች /IDENTICAL TWINS/ በአንድ ቤተሰብ ውስጥ ቢኖሩ እነዚህን መንትዮች በተናጠል በተለያዩ ጊዜያት ብንመለከታቸው በጣም ከመመሳሰላቸው የተነሣ አንድ ሰው ብቻ ያየን ይመስለናል። ሁለቱን መንትዮች ግን በአንድ ጊዜ ጎን ለጎን አድርገው ቢያሳዩን ምንም እጅግ በጣም ቢመሳሰሉና አንዱን ከአንዱ መለየት ባንችልም ሁለት ግለሰቦች መሆናቸው መካድ አንችልም። ሁለት ብቻ ሳይሆን ሦስት መንትዮች /TRIPLETS/ ቢሆኑም እንደዚሁ ነው። የአብ፣ ወልድና የመንፈስ ቅዱስ በባህሪይ አንድ መሆንና መመሳሰልም የተለያዩ ኅልውና /PERSONALITY/ ያለው ሦስትነታቸውን ሊያስክደን አይገባም። በተለይ ሦስቱንም በአንድነት በፊታችን የሚያቀርቡልንን ጥቅሶች እያየን ፍጹም ሦስትነት የላቸውም ማለት ለቃሉ እውነተኛ አለመሆን ነው።

የእግዚአብሔር ቃል አብን ወልድን መንፈስ ቅዱስን ሦስቱንም አባት ብሎ ቢጠራቸው ወይም አዳኝ ቢላቸው ወይም ሌላ ተመሳሳይ ስም ቢሰጣቸው በባህሪ አንድ መሆናቸውን ያሳያል እንጂ ሦስትነታቸውን አይለውጠውም።

የ«ኢየሱስ ብቻ» አማኞች እንደሚሉት

አብ፣ የእግዚአብሔር አምላክነት
ወልድ የእግዚአብሔር በሥጋ መገለጥ
መንፈስ ቅዱስ፣ የእግዚአብሔር ኃይል ወይም እንቅስቃሴ ናቸው ብሎ የትም ቦታ የእግዚአብሔር ቃል አያስተምርም።

ነገር ግን፣ የእግዚአብሔር ቃል የሚያስተምረው፣

ሀ. አብ፣ እግዚአብሔር እንደሆነ

«ከገናናው ክብር፣ በእርሱ ደስ የሚለኝ የምወደው ልጄ ይህ ነው የሚል ድምጽ በመጣለት ጊዜ ከእግዚአብሔር አብ ክብርንና ምስጋናን ተቀብሎአልና።» 2ጴጥ. 1፣17

ለ. ወልድ፣ እግዚአብሔር እንደሆነ

«የእግዚአብሔር ልጅ እንደመጣ፣ እውነተኛም የሆነውን እናውቅ ዘንድ ልቡናን እንደ ሰጠን እናውቃለን፣ እውነተኛም በሆነው በእርሱ አለን። እርሱም ልጁ ኢየሱስ ክርስቶስ ነው። እርሱም እውነተኛ አምላክና የዘላለም ሕይወት ነው።» (1ዮሐ. 5፣20)። ይህ ጥቅስ የሚያወራው ስለ አብ አይደለም። ሁለት ጊዜ ደጋግሞ «የእግዚአብሔር ልጅ» ስለሆነው ስለ ወልድ እንደሚናገር ያረጋግጥልናል። «እርሱም ልጁ ኢየሱስ ክርስቶስ ነው። እርሱም (ማለትም ልጁ ኢየሱስ ክርስቶስ ወይም ወልድ) እውነተኛ አምላክ የዘላለም ሕይወት ነው» በማለት የ«ኢየሱስ ብቻ» አማኞች እንደሚሉት «ወልድ ወይም የእግዚአብሔር ልጅ» የእግዚአብሔር በሥጋ መገለጥ /GOD'S HUMANITY/ ብቻ ሳይሆን «እውነተኛ አምላክ» እንደሆነ ያስረዳል።

በተጨማሪም ወልድ በሥጋ ከመገለጹ በፊት ከእግዚአብሔር አብ ዘንድ እንደነበረና እርሱ ራሱም እግዚአብሔር እንደነበረ

እናነባለን። «በመጀመሪያ ቃል ነበረ፤ ቃልም በእግዚአብሔር (አብ) ዘንድ ነበረ፤ ቃልም (ወልድ) እግዚአብሔር ነበረ፤ ቃልም (ወልድ) ሥጋ ሆነ። ዮሐ. 1፣1 እና 14 «ኢየሱስ ብቻውን» ቃልም ወልድ ሥጋ ሆነ።» ዮሐ. 1፣1 እና 14 «ኢየሱስ ብቻውን» ከነበረ ለምን «በእግዚአብሔር ዘንድ ነበረ» ይለናል?

ሐ. መንፈስ ቅዱስ፣ እግዚአብሔር እንደሆነ

ጴጥሮስ፣ ሐናንያ ሆይ መንፈስ ቅዱስን ታልልና ከመሬቱ ታስቀር ዘንድ ሰይጣን በልብህ ስለምን ሞላ?... እግዚአብሔርን እንጂ ሰውን አልዋሸህም። ሐዋ. 5፣3-4 ሲለው እናነባለን። መጀመሪያ «መንፈስ ቅዱስን ታታልል ዘንድ» ይለዋል ቀጥሎ «እግዚአብሔርን ዋሸህ» ይለዋል። መንፈስ ቅዱስን እግዚአብሔር ሲለው እናያለን። መንፈስ ቅዱስ ኃይል ብቻ ከሆነ ሰው ኃይልን እንዴት ለመዋሸት ይቻላል።

የኢየሱስ ብቻ አማኞች ስለ ጥምቀት ያላቸው እምነት ምንድነው?

የ«ኢየሱስ ብቻ» ወይም «የሐዋርያት ቤተ ክርስቲያን» አማኞች ጥምቀት ለደኅንነት አስፈላጊ መሆኑን ወይም አንድ ሰው ካልተጠመቀ እንደማይደን ያምናሉ። ይህንን እምነት ከሚመሰርቱበት ጥቅሶች መካከል ሐዋ. 2፣38፤ ዮሐ. 3፣5፤ 1ጴጥ. 3፣21፤ ማር. 16፣16 ዋና ዋናዎቹ ናቸው። እነዚህ ጥቅሶች «ያመነ የተጠመቀም ይድናል» የሚል ሐሳብ ያዘሉ ቢሆኑም አንድም ቦታ «አምኖ ያልተጠመቀ አይድንም» የሚል ሐሳብ አያስተላልፉም፤ እኛ ያንን ሐሳብ ካልጨመርንበት በስተቀር።

የእግዚአብሔር ቃል በዮሐ. 3፣5 «ሰው ከውሃና ከመንፈስ ካልተወለደ በቀር ወደ እግዚአብሔር መንግሥት ሊገባ አይችልም።» ሲል ምን ማለቱ ነው? በአንድ እጅ ማጨብጨብ አይቻልም እንደሚባለው ሁሉ አንድ ጥቅስ ብቻ ይዞ አንድ ውሳኔ ላይ መድረስ አይቻልም። «ቃሉ በሙላት ይኑርባችሁ» የሚለው ለዚህ ነው። ስለ ዳግመኛ መወለድ የእግዚአብሔር ቃል በሌሎች ሥፍራዎች የሚናገረውን ማጥናት ይኖርብናል። ከመንፈስ የሚለው መንፈስ

ቅዱስ መሆኑን ሁላችንም እንስማማለን። መንፈስ ቅዱስ ካልሳበው በስተቀር ወደ አብ የሚመጣ የለምና። «ከውሃ» ማለቱ የውሃ ጥምቀት ማለት ሲሆን «ከመንፈስ» የሚለው ደግሞ ምልክቱ በልሳን መናገር የሆነው ሐዋ. 2 ላይ የሚለውን ምን ማለቱ ነው ለሐዋርያት ቤተ ክርስቲያን አማኞች «ውሃ» ላይ የምናየው የመንፈስ ቅዱስ ጥምቀት ማለት ነው። ስለዚህ በእነርሱ እምነት አንድ ሰው በኢየሱስ ስም በውሃ ካልተጠመቀና በመንፈስ ቅዱስ ተሞልቶ በልሳን ካልተናገረ በኢየሱስ ማመኑ ብቻ አያደነውም። የመጽሐፍ ቅዱስ ሁሉ ማዕከላዊ መልዕክት የሆነውን ዮሐ. 3፣16ትን ከመጽሐፍ ቅዱሳቸው አውጥተው የጣሉት ይመስላል።

ዮሐ. 3፣16 «በእርሱ (በኢየሱስ ክርስቶስ) የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንድያ ልጁን እስኪሰጥ ድረስ ዓለሙን (ሰዎችን ሁሉ) እንዲሁ ወዳልና።» «በኢየሱስ ክርስቶስ ያመነ፤ በስሙ በውሃ ውስጥ የተጠመቀና በመንፈስ ቅዱስ በመጠመቅ በልሳን የተናገረ ሁሉ የዘላለም ሕይወት እንዲኖረው እንጂ እንዳይጠፋ... አይልም። በተጨማሪ በሮሜ 10፣9 «ኢየሱስ ጌታ እንደሆነ በአፍህ ብትመሰክር እግዚአብሔር ከሙታን እንዳነሳው በልብህ ብታምን ትድናለህና፤ ሰው በልቡ አምኖ ይጸድቃልና፤ በአፉም (ኢየሱስ ጌታ እንደሆነ) መስክሮ ይድናልና» ይለናል። በእነዚህ ጥቅሶች የዘላለም ሕይወትን ለማግኘት ያስፈልጋል ብሎ የጠቀሰው በኢየሱስ ክርስቶስ ማመንን ብቻ ነው።

እንደገና ወደ ዮሐ. 3፣5 እንመለስ፤ «ከውሃና ከመንፈስ ካልተወለደ በቀር ...» ሲል ውሃው ምን እንደሆነ 1ጴጥ. 1፣23 ይተረጉምልናል። የእግዚአብሔርን ቃል መተርጎም ያለብን በራሱ በእግዚአብሔር ቃል እንጂ በራሳችን አስተያየት አይደለም። 1ጴጥ. 1፣23 «ዳግመኛ የተወለዳችሁ ከሚጠፋ ዘር አይደለም በሕያውና ለዘላለም በሚኖር በእግዚአብሔር ቃል ከሚይጠፋ ዘር ነው እንጂ።» ይህ ቃል በግልጽና በማያሻማ ሁኔታ ሰው ዳግመኛ የሚወለደው ሕያውና ዘላለማዊ ከሆነው ከሚይጠፋው ከእግዚአብሔር ቃል እንደሆነ ይነግረናል። መንፈስ ቅዱስ የማዳን ኃይል ያለውን የወንጌል ቃል ወስዶ የሰዎችን ልብ በቃሉ ውሃ ሲያጥብና በክርስቶስ አካል ውስጥ ሲያስገባን ያኔ ከቃሉ ውሃና ከመንፈስ ቅዱስ ዳግመኛ ተወለድን ማለት ነው። በኤፌ. 5:26 ላይም ቃሉን

በውሃ ሲመስለው እናነባለን። «በውሃ መታጠብና ከቃሉ ጋር አንጽቶ እንዲቀድሳት ስለ እርስዎ ራሱን አሳልፎ ሰጠ።» በብሉይ ኪዳንም እንኳን የእግዚአብሔር ቃል የማንጸት ኃይል እንዳለው ይነግረናል። «ጌልማሳ መንገዱን በምን ያነጻል? ቃልህን በመጠበቅ ነው።» ይህ ጥቅስ እንኳ የእግዚአብሔር ቃል የማንጸት ኃይል እንዳለው ይነግረናል። «ጌልማሳ መንገዱን በምን ያነጻል? ቃልህን በመጠበቅ ነው።» (መዝ. 118(119፥9)።

የውሃ ጥምቀት ለደኅንነት አስፈላጊ ከሆነ ጳውሎስ (1ቆሮ. 1፥17) «ለማጥመቅ ክርስቶስ አላከኝምና ወንጌልን ልሰብክ እንጂ» ለምን አለ? እርሱ ራሱ «አሁንስ ለምን ትዘገያለህ? ተነሣና ስሙን እየጠራህ ተጠመቅ። ከኃጢአትህም ታጠብ» (ሐዋ. 22፥16) የተባለ ሰው አልነበረም? ጥምቀትና ደኅንነት የ«ኢየሱስ ብቻ» አማኞች እንደሚሉት የማይለያዩ ከሆነ ለምን ወንጌልን ልሰብክ እንጂ ለማጥመቅ ክርስቶስ አላከኝም በማለት ጥምቀትና ወንጌልን ለያይቶ ይናገራል? ጳውሎስ በሮሜ 1፥16 ላይ ወንጌል የሚያምኑትን ሁሉ የማዳን ኃይል እንዳለው ይናገራል። «በወንጌል አላፍርምና፤ ... ለሚያምኑ ሁሉ የእግዚአብሔር ኃይል ለማዳን ነውና።» የማዳን ኃይል ያለው በወንጌል ውስጥ እንጂ በጥምቀት ውስጥ አይደለም። ለዚህ ነው ወንጌልንና ጥምቀትን ለያይቶ የሚናገረው።

በሐዋ. 22፥16 «አሁንስ ለምን ትዘገያለህ? ተነሣና ስሙን እየጠራህ ተጠመቅ። ከኃጢአትህም ታጠብ» ሲል ምን ማለቱ ነው? ይህንን ጥቅስ የሐዋርያት ቤተ ክርስቲያን አማኞች «ጥምቀት ኅጢአታችንን ያጥብልናልና» ለማለት ይጠቀሙበታል። ይህንን ጥቅስ በአጠቃላይ የእግዚአብሔር ቃል ከሚያስተምረው ሳንነጥል ስንመለከተው ግን የሚሰጠን ትርጉም ኃጢአታችንን የሚያጥብልን «ስሙን መጥራታችን» እንጂ መጠመቃችን አይደለም። ሮሜ 10፥13 «የጌታን ስም የሚጠራ ሁሉ ይድናልና»

የኢየሱስ ብቻ አማኞች ጥምቀት ያድናል ለማለት የሚጠቀሙበት ሌላው ዋናኛ ጥቅስ ሐዋ. 2፥38 ነው። «ጴጥሮስም ንስሐ ግቡ ኃጢአታችሁም ይሰረይ ዘንድ እያንዳንዳችሁ በኢየሱስ ክርስቶስ ስም ተጠመቁ የሚለውን የኃጢአቱን ሥርየት አያገኝም ማለቱ ነው በማለት የማይለውን ያስብሉታል። ይህንን ጥቅስ በደንብ ለመረዳት

የእግዚአብሔር ቃል «ስለ ኃጢአት ሥርየት» የሚናገረውን በሙላት ማየት አለብን።

ሌሎች ጥቅሶች ስለ ኃጢአት ሥርየት ምን ይላሉ?

ሐዋ. 3፣20 «ኃጢአታችሁ ይደመሰስ (ይሠረይ) ዘንድ ንስሐ ግቡ»

ሐዋ. 10፣43 «በእርሱ የሚያምን ሁሉ በስሙ የኃጢአቱን ስርየት እንዲቀበል ነቢያት ሁሉ ይመሰክሩለታል

ማቴ. 26፣28 «ስለ ብዙዎች የኃጢአት ይቅርታ (ስርየት) የሚፈስ የአዲስ ኪዳን ደሜ ይህ ነው።» ዕብ. 9፣22 «ደም ሳይፈስ ስርየት የለም።»

በእነዚህ ጥቅሶች ውስጥ አንድም ቦታ ኃጢአታችንን የሚደመስስልን ጥምቀት ነው አይልም። ነገር ግን ለኃጢአት ስርየት የሚያስፈልገው የኢየሱስ ክርስቶስ ደም ስለ ኃጢአታችን መፍሰሱ የእኛ ንስሐ መግባትና በእርሱ አምነን በስሙ የኃጢአታችንን ስርየት መቀበል እንደሆነ በግልጽ ያስረዱናል። ጴጥሮስ በሐዋ. 2፣38 «ንስሐ ግቡ ኃጢአታችሁም ይሰረይ ዘንድ እያንዳንዳችሁ በኢየሱስ ክርስቶስ ስም ተጠመቁ» በሚልበት ጊዜ ቃሉን በሙላት ስንመለከት ትኩረቱ ንስሐ መግባቱና በስሙ ማመኑ ላይ እንጂ ጥምቀቱ ላይ አይደለም። ከላይ እንደጠቀስነው ኃጢአታችንን የሚያጥብልን (የሚያስተሰርይልን) ስሙን መጥራታችን እንጂ መጠመቃችን አይደለም። ጳውሎስ ይህ ልዩነት ስለገባው ነው «ወንጌልን ልሰብክ እንጂ ለማጥመቅ ክርስቶስ አላከኝም» ያለው።

ሌላው ጥምቀት ያድናል ለማለት የሚጠቀሙበት ክፍል 1ጴጥ. 3፣20-21 ነው። «ጥቂቶች ማለት ስምንት ነፍስ በውኃ የዳኑበት መርከብ ሲዘጋጅ የእግዚአብሔር ትዕግሥት በኖኅ ዘመን በቁየ ጊዜ ቀድሞ አልታዘዙም። ይህም ማለት ጥምቀት ምሳሌው ሆኖ አሁን ያድናል፤ የሰውነትን ዕድፍ ማስወገድ አይደለም፤ ለእግዚአብሔር የበጎ ኅሊና ልመና ነው እንጂ ይህም በኢየሱስ ክርስቶስ ትንሣኤ ነው።» እዚህ ላይ ጥምቀት ያድናል የሚል ቃል የለም የሚለው ጥምቀት ምሳሌው ሆኖ አሁን ያድናል ነው።

የሚያደነው ጥምቀቱ ሳይሆን ጥምቀት የሚመስለው ነገር ነው። ይኸውም አንድ ሰው ኢየሱስን የግል አዳኝ አድርጎ በንሥሐና በእምነት በሚቀበልበት ጊዜ መንፈስ ቅዱስን ያንን ኃጢአተኛ በቃሉ አንጽቶ በክርስቶስ አካል ውስጥ ያጠምቀዋል (ያስገባዋል)። ከክርስቶስ አካል ጋር አንድ ይሆናል። ይህንን በመንፈስ ቅዱስ በቅጽበት የሚደረግ ጥምቀት በ1ቆሮ 12፣13 እናነባለን። «አይሁድ ብንሆን የግሪክ ሰዎች ብንሆን ባሪያዎችም ብንሆን ጨዋዎችም ብንሆን እኛ ሁላችን በአንድ መንፈስ አንድ አካል እንድንሆን ተጠምቀናልና። ሁላችንም አንዱን መንፈስ ጠጥተናል። እዚህ ላይ በውሃ ስለመጠመቅ አይደለም የሚናገረው «በአንድ መንፈስ» አንድ አካል እንድንሆን ተጠምቀናል» ነው የሚለው። አጥማቂው መንፈስ ቅዱስ ነው የምንጠመቀው ደግሞ በውሃ ውስጥ ሳይሆን በክርስቶስ አካል ውስጥ ነው። ይህ ጥምቀት የሚከናወነው አንድ ሰው በክርስቶስ በሚያምንበት ቅጽበት ነው። የውሃ ጥምቀት ምሳሌ የሚሆነውም ለዚህ በመንፈስ ዓለም ለሚከናወነው ጥምቀት ነው። ከላይ በ1ቆሮ 12፣13 ላይ የተጠቀሰው ጥምቀት ያድናል ብንል ትክክለኞች ነን። ምክንያቱም አንድ ሰው በመንፈስ ቅዱስ በክርስቶስ አካል ውስጥ ካልተጠመቀ (ከልገባ) ሊድን አይችልምና። በመንፈስ ዳግም መወለድ ማለትም ይኸው ነው። «ማንም በክርስቶስ ኢየሱስ ቢሆን (መንፈስ ቅዱስ በክርስቶስ አካል ውስጥ ያጠመቀው) አዲስ ፍጥረት ነው» 2ቆሮ. 5፣17።

በኤፌ. 4፣5 ጳውሎስ «አንዲት ጥምቀት» የሚላትም ይህችን በ1ቆሮ. 12፣13 ያለችውን ጥምቀት ነው። የውሃ ጥምቀት ግን በመንፈስ ቅዱስ በውስጡ ሰውነታችን (በመንፈሳችን) የተከናወነውን በውጪ ሰውነታችን (በሥጋችን) የምንመስክርበትና ልንታዘዘው የሚገባ ምሳሌያዊ ሥነ ሥርዓት ነው።

ኢየሱስ በአንድ ቦታ «ሥጋዬን ያልበላ ደሜንም ያልጠባ የዘላለም ሕይወት የለውም» ብሎ ስለተናገረ ይህንን ጥቅስ ይዘን አንድ ሰው የጌታን ሥጋና ደም (ቅዱስ ቀርባን) ካልወሰደ መዳን አይችልም የሚል ሐሳብ ትምህርት መጀመር እንችላለን ማለት ነው። የሚያደነን ሥጋና ደሙን መውሰዳችን ሳይሆን ሥጋው የተቆረሰው ደሙ የፈሰሰው ስለ እኔ ኃጢአት ነው ብለን ማመናችን ነው። በአንጻሩም የሚያደነን ጥምቀት ምሳሌ ሆኖ የቆመለት ከክርስቶስ ጋር በመንፈስ ቅዱስ አማካኝነት አንድ አካል መሆናችን ነው እንጂ ጥምቀቱ አይደለም።

የጥምቀት ትክክለኛ ትርጉም ምንድነው?

ጥምቀት፡ ኢየሱስ ክርስቶስ ለቤተክርስቲያን ከሰጣቸው ሁለት ሥርዓቶች አንዱ ነው። ሌላኛው ሥርዓት ቅዱስ ቀሩርባን ነው። ጥምቀት ደኅንነትን ያገኘ አማኝ ከክርስቶስ ጋር አንድ መሆኑን የሚያሳይበት (የሚመሰክርበት) ሥርዓት ነው። ኢየሱስ ክርስቶስ በሥጋ እንደ ሞተ እንደተቀበረ በኋላም በድል እንደተነሣ በክርስቶስ ኢየሱስ ያመነ አማኝም «ከክርስቶስ ጋር ለኃጢአትና ለዚች ዓለም ሞቻለሁ፤ በመንፈስ ግን ለክርስቶስ በሕይወት እኖራለሁ» ብሎ የሚመሰክርበት መንገድ ነው።» የሚከተሉት ሁለት ክፍሎች የሚያሳዩን ይህንን ነው።

ሮሜ 6፣3-5 «ወይስ ከክርስቶስ ጋር አንድ እንሆን ዘንድ የተጠመቅን ሁላችን ከሞቱ ጋር አንድ እንሆን ዘንድ እንደተጠመቅን አታውቁምን? እንግዲህ ክርስቶስ በአብ ክብር ከሙታን እንደተነሣ እንዲሁ እኛም በአዲስ ሕይወት እንድንመላለስ ከሞቱ ጋር አንድ እንሆን ዘንድ በጥምቀት ከእርሱ ጋር ተቀበርን። ሞቱንም በሚመስል ሞት ከእርሱ ጋር ከተባበርን ትንሣኤውን በሚመስል ትንሣኤ ደግሞ ከእርሱ ጋር እንተባበራለን።»

ቄላ. 2:12 «በጥምቀትም ከእርሱ ጋር ተቀብራችሁ በጥምቀትም ደግሞ ከሙታን ባስነሣው በእግዚአብሔር አሠራር በማመናችሁ ከእርሱ ጋር ተነሣችሁ።»

ጥምቀት፡- በክርስቶስ ኢየሱስ በማመን ስለዳንን የምንወስደው ሥርዓት እንጂ ለመዳን የምንወስደው ሥርዓት አይደለም። ለመዳን የምንወስደው ሥርዓት ቢሆን ኖሮ በክርስቶስ ኢየሱስ የተዘጋጀልን ደኅንነት ፍጹም አይደለም የእኛ አስተዋጽዖ (ሥራ) ያስፈልገዋል ማለት ነበረ። ይህ እንዳይሆን ቃሉ ያሳስበናል። «ጸጋው በእምነት አድኖአችኋል፤ ይህም የእግዚአብሔር ስጦታ ነው እንጂ ከእናንተ አይደለም፤ ማንም እንዳይመካ ከሥራ አይደለም፤ ኤፌ. 2:8-9።

በእግዚአብሔር ቃል ውስጥ ያሉ የጥምቀት ዓይነቶች

የጥምቀቱ አይነት	አጥማቂው	በምን ውስጥ?	ለምን?	ጥቅሶች
አንዲቷ ጥምቀት	መንፈስ ቅዱስ	በክርስቶስ አካል	ለደገንነት (አዲስ ፍጥረት ለመሆን)	1ቆሮ. 12፣13፤ ገላ. 3፣27፤ ኤፌ. 4፣4-5 2ቆሮ. 5፣17
የመጥምቁ ዮሐንስ ጥምቀት	መጥምቁ ዮሐንስ	በውሃ	ለንስሐ	ሉቃ. 3፣3
የመንፈስ ቅዱስ ጥምቀት	ጌታችን ኢየሱስ ክርስቶስ	በመንፈስ ቅዱስ	ኅይልን ለመቀበልና ምስክር ለመሆን	ሐዋ. 1፣5ና 8 ማቴ. 3፣11
የመከራ ጥምቀት	ዓለምና ጠላት	በመከራ	የእግዚአብሔር ፈቃድ በኤይወታችን እንዲፈጸም	ሉቃ.12፣50 ማቴ. 20፣22፤ ሉቃ. 22፣42፤ 1ጴጥ. 4፣19
ለአማኝ የታዘዘው የውሃ ጥምቀት	የእግዚአብሔር አገልጋይ	በውሃ	ከክርስቶስ ሞትና ትንሣኤ ጋር ለመተባበር (ለክርስቶስ ያለንን ምስክርነታችንና መታዘዛችንን ያሳያል)	ማቴ. 28፣19፤ ማር. 16፣16

ይህንን ጽሑፍ ያዘጋጀሁ ወንድም በዚህ የስህተት ትምህርት ውስጥ ለ8 ዓመታት ስለነበርኩ የስህተት ትምህርት በአንድ አማኝ ህይወት የሚያመጣውን የአእምሮ ግራ መጋባት በግል አውቃለሁ። በዚህ የስህተት ትምህርት ውስጥ ያላችሁ ወንድሞችና እህቶች፣ ከላይ የተጻፉትን ማስረጃዎች በክርክር መንፈስ ሳይሆን በእውነትና በቅንነት በጸሎት መንፈስ አስተውላችሁ እንድታነቡ በትህትና እጠይቃችኋለሁ።

«እነዚህም በተሰሎንቄ ከሚኖሩት ይልቅ ልቦ ሰፊዎች ነበሩና ነገሩ እንደዚሁ ይሆንን/ ብለው ዕለት ዕለት መጻሕፍትን እየመረመሩ ቃሉን በሙሉ ፈቃድ ተቀበሉ። « ሐዋ. 17፣11።

ከላይ በተጠቀሱት ሐሳቦች ላይ ጥያቄ ወይም አስተያየት ካላችሁ በአድራሻችን ብትጽፉልን ደስ ይለናል። የእውነት መንፈስ ሁላችንንም ወደ እውነት ሁሉ ይምራን።

Global Good News Literature
P.O.BOX 451336
Los Angeles, CA 90045